

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavāryō me sannidhattāṃ sadā hr̥di ॥

śrīkūranāthaśrīvatsacihnamīśra viracitaḥ
॥ śrīsundarabāhustavaḥ ॥

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīsundarabāhustavaḥ ॥

śrīvatsacihnamiśrebhyo nama uktimadhīmahe |
yaduktayastrayīkaṅthe yānti maṅgala sūtratām ॥

śrīmantau haricaraṇau samāśrito'haṃ
śrīrāmāvarajamunīndralabdhabodhaḥ |
nirbhīkastata iha sundarorubāhuṃ
stoṣye taccaraṇavilokanābhilāṣī ॥ 1 ॥

sundarāyatabhujam bhajāmahe
vrkṣaṣaṇḍamayamadrīmāśritam |
yatra suprathitanūpurāpagā
tīrthamarthitaphalapradam viduḥ ॥ 2 ॥

kvacit tvaritagāminī kvacana mandamandālasā
kvacit skhalitavihvalā kvacana phenilā sāravā |
patantyapi kila kvacit vrajati nūpurāhvā nadī
susundarabhujāhvayaṃ madhu nipīya mattā yathā ॥ 3 ॥

udadhigamandarādrimathimanthanalabdhapayo-
madhurarasendirāhvasudha sundaradoḥ parigham |
āśaraṇamādr̥śātmaśaraṇam śaraṇārthijana-
pravaṇadhiyam bhajema taruṣaṇḍamayādripatim ॥ 4 ॥

śaśadhararīkhaṇādhyaśīkhamucchikharaprakaram
timiranibhaprabhūtataruṣaṇḍamayam bhramadam |
bhiduritasaptalokasuviśrīkhalāśāṅkharavam
vanagirimāvasantamupayāmi hariṃ śaraṇam ॥ 5 ॥

yattuṅgaśrīṅgavinīṣaṅgisurāṅganānām
nyastordhvapuṇḍramukhamaṇḍanamāṇḍitānām |
darpaṇyabhūt dhṛtamapaṅkaśaśāṅkapṛṣṭham
tad dhāma sundarabhujasya mahān vanādriḥ ॥ 6 ॥

yadīyaśīkharāgatām śaśikalām tu śākhāmṛgāḥ
nirīkṣya haraśekharībhavanamāmṛśantastataḥ |

spr̥santi na hi devatāntarasamāśriteti sphuṭam
sa eṣa sumahātaruvrajagiriḥ gr̥ham śrīpateḥ || 7 ||

sundaradordivyājñā
lambhanakātaravaśānuyāyini kariṇi |
praṇayajakalahasamādhiḥ
yatra vanādriḥ sa eṣa sundaradoṣṇaḥ || 8 ||

sa eṣa saundaryanidheḥ dhṛtaśriyo
vanācalo nāma sudhāma yatra hi |
bhujāṅgarājasya kulasya gauravāt
na khaṇḍitāḥ kuṇḍalinaḥ śikhaṇḍibhiḥ || 9 ||

vṛṣagirirayamacyutasya yasmin
svamatamaṅghayituṃ paraspārebhyaḥ |
khagapaticaraṇau khagāḥ śapante
bhujagapaterbhujagāśca sarva eva || 10 ||

harikulamakhilaṃ hanūmadaṅghriṃ
svakulapajāmbavatastathaiva bhallāḥ |
nijakulapajaṭāyusaśca gr̥dhrāḥ
svakulapateśca gajā gajendranāmnaḥ || 11 ||

vakuladharasarasvatīviṣakta
svararasabhāvayutāsu kinnarīṣu |
dravati dṛṣadapi prasaktaḡānā-
sviha vanaśailataṭīṣu sundarasya || 12 ||

bhṛṅgī gāyati haṃsatālanibhṛtam tat puṣṇatī kokilā-
'pyudgāyatyatha vallitallaḡamukhādāsraṃ madhu syandate |
nisspandestimitāḥ kuraṅgatatayaḥ śītam śilāsaikataṃ
sāyāhne kila yatra sundarabhujastasmin vanakṣmādhare || 13 ||

pītāmbaraṃ varadaśītaladr̥ṣṭipātam
ājānulambibhujamāyatakarn̥apāśam |
śrīmanmahāvanagirīndranivāsadr̥kṣam
lakṣmīdharaṃ kimapi vastu mamāvīrastu || 14 ||

janijīvanāpyayavimuktayo yato
jagatāmiti śrutiśīrassu gīyate |

tadidaṃ samastaduritaikabheṣajaṃ
vanaśailasambhavamahaṃ bhaje mahāḥ || 15 ||

sadbrahmātmapadestrayīśirasi yo nāyāyaṇoktyā tathā
vyākhyāto gatisāmyalabdhaṣayānanyatvabodhojjvalaiḥ |
nistulyādikamadvitīyamamṛtaṃ taṃ puṇḍarīkekṣaṇaṃ
prārūḍhaśriyamāśrame vanagireḥ kuñjoditaṃ sundaram || 16 ||

patiṃ viśvasyātmeśvaramiti paraṃ brahma puruṣaḥ
paraṃ jyotistattvaṃ paramapi ca nārāyaṇa iti |
śrutirbrahmeśādīnstaduditavibhūtīṃstu grṇatī
yamāhārūḍhaśrīḥ sa vanagiridhāmā vijayate || 17 ||

pr̥thivyādyātmāntaṃ niyamayati yastattvanikaraṃ
tadantaryāmī tadvapuraviditastena bhagavān |
sa eṣa svaiśvaryaṃ navijahadaśeṣaṃ vanagirim̐
samadhyāsīno no viśatu hṛdayaṃ sundarabhujāḥ || 18 ||

pratyagātmani kadā'pyasambhavat
bhūmabhūmimabhivakti yaṃ śrutih̐ |
taṃ vanādrinilayaṃ susundaraṃ
sundarāyatabhujāṃ bhajāmahe || 19 ||

vandeya sundarabhujāṃ bhujagendrabhoga-
saktaṃ mahāvanagiripraṇayapraṇāṇam |
yaṃ taṃ vidurdaharamaṣṭagaṇopajuṣṭam
ākāśamaupaṇiṣadīṣu sarasvatīṣu || 20 ||

yat svāyattasvarūpasthitikṛtikanije-
cchānīyāmyasvaśeṣā-
nantāśeṣaprapaṇcastata iha cidivā-
cidvapurvāciśabdaiḥ |
viśvaiḥ śabdaiḥ pravācyo hatavr̥jīnatayā
nityamevānavadyaḥ
taṃ vande sundarāhvaṃ vanagirinilayaṃ
puṇḍarīkāyatākṣam || 21 ||

guṇajaṃ guṇino hi maṅgalatvaṃ
pramitaṃ pratyuta yatsvarūpametya |

tamanantasukhāvabodharūpaṃ
vimalaṃ sundarabāhumāśrayāmaḥ || 22 ||

atipatitāvadhisvamahimānubhavaprabhavat-
sukhakṛtanistarāṅgajaladhīyitanityadaśam |
pratibhaṭameva heyānikarasya sadā'pratimaṃ
harimiha sundarāhvamupayāmi vanādritaṭe || 23 ||

sadā śāḍguṇyākhyaiḥ pṛthulabalavijñānaśakana-
prabhāvīryaiśvairyairavadhividhurairredhitadaśam |
drumastomakṣmābhṛtparisaramahodyānamuditam
prapadye'dhyārūdhaśriyamimamaḥ sundarabhujam || 24 ||

sauśīlyāśritavatsalatvamṛdutāsauhārdasāmyārjavaiḥ
dhairyasthairyasuvīryaśauryakṛtitāgāmbhīryacāturyakaiḥ |
saundryānvitasaukumāryasamatālāvaṇyamukhyairguṇaiḥ
devaḥ śrītaruṣaṇḍaśailanilaye nityaṃ sthitaḥ sunndaraḥ || 25 ||

yeṣvekasya guṇasya vipruḍapi vai
lokottaraṃ svāśrayaṃ
kuryāt tādrśavaibhavairagaṇitai-
rnissīmabhūmānvitaiḥ |
nityairdivyaguṇaistato'dhikaśubha-
tvaikāspadātmāśrayaiḥ
iddhaṃ sundarabāhumasmi śaraṇaṃ
yāto vanādrīśvaram || 26 ||

sadā samastaṃ jagadīkṣate hi yaḥ
pratyakṣadrṣṭyā yugapadbhuvā svataḥ |
sa īdrśajñānanidhirnidhistu naḥ
siṃhādrīkuñjeṣu cakāsti sunndaraḥ || 27 ||

aiśvaryatejobalavīryaśaktayaḥ
kīdrḡvidhāḥ sunndarabāhusaṃśrayāḥ |
yo'sau jagajjanmalayasthitikriyāḥ
saṅkalpato'lpādupalpayaṭyajaḥ || 28 ||

yaṭ kalpāyutabhogato'pi kṛśatāṃ
yāyānna tāvatphalaṃ
yeṣvekasya tathāvidhaiḥ satatajai-

raṃhobhirutsīmabhiḥ |
 astādāviha saṃsṛtāvupacitai-
 śchannaṃ susannaṃ jananaṃ
 sannatyā kṣamate kṣaṇād vanagiri-
 prasthapriyaḥ sundaraḥ || 29 ||

yajjātīyo yādṛśo yatsvabhāvo
 pādacchāyāṃ saṃśrito yo'pi ko'pi |
 tajjātīyastādṛśastatsvabhāvaḥ
 śliṣyatyenam sundaro vatsalatvāt || 30 ||

nihīno jātyā vā bhṛśamakuśalairvā svacaritaiḥ
 pumān vai yaḥ kaścid bahutrṇamapi syādaguṇataḥ |
 śrayantaṃ taṃ paśyed bhujagapatinā tulyamapi yo
 vanādrīprasthasthaḥ sa mama śaraṇaṃ sundarabhujah || 31 ||

ekaikamaṅgalaguṇānubhavābhinandam
 īdṛk tviyāniti ca sundaradoṣṇi kṛṣṇe |
 te ye śataṃ tviti niyantumanāḥ śrutirvai
 naiveṣa vānmanasagocara ityudāha || 32 ||

abjapādamaravindalocanaṃ
 padmapāṇitalamañjanaprabham |
 sundarorubhujamindirāpatim
 vandiṣīya varadaṃ vanādrigam || 33 ||

kanakamarakatāñjanadravāṇaṃ
 mathanasamutthitasāramelanottham |
 jayati kimapirūpamasya tejo
 vanagirinandanasundarorubāhoḥ || 34 ||

kiṃ nu svayaṃ svātmavibhūṣaṇaṃ bhavan
 asāvalaṅkāra itirito janaiḥ |
 varddhiṣṇubāladrumaṣaṇḍamaṇḍitaṃ
 vanācalaṃ vā paritaḥ prasādhayan || 35 ||

sukhasparśairnityaiḥ kusumasukumārāṅgasukhadaiḥ
 susaugandhyairdivyābharaṇagaṇadivyaṅyudhagaṇaiḥ |
 alaṅkāryaiḥ sarvairnigaditamalaṅkāra iti yaḥ
 samākhyānaṃ dhatte sa vanagirinātho'stu śaraṇam || 36 ||

makuṭamakūṭamālottamaṣcūḍālalāma-
 svalakatilakamālakuṇḍalaiḥ sordhvapuṇḍraiḥ |
 maṇivaravanamālāhārakeyūrakaṇṭhyaiḥ
 tulasikaṭakakāñcīnūpurādyaiśca bhūṣaiḥ || 37 ||

asijalajarathāṅgaiḥ śārṅgakaumodakībhyām
 aṅṅitaḡuṇajālairāyudhairapyathānyaiḥ |
 satatavitataśobhaṃ padmanābhaṃ vanādreḥ
 upavanasukhalīlaṃ sundaraṃ vandiṣīya || 38 ||

ājānajasvagatabandhuragandhalubdha-
 bhrāmyadvidagdhamaḍhupālisadeśakeśam |
 viśvādhirājyaparibarhakirīṭarājaṃ
 hai! sundarasya bata sundaramuttamāṅgam || 39 ||

andhaṃ tamastimiranirmitameva yat syāt
 tatsārasādhitasutantvativṛttavārtam |
 īśasya keśava gireralakālijālaṃ
 tattulyakulyamaḍhupāḍhyamahāvanasya || 40 ||

juṣṭāṣṭamīkajvaladindusannibhaṃ
 dhṛṭordhvapuṇḍraṃ vilasadvīśeṣakam |
 bhūmnā lalāṭaṃ vipulaṃ virājate
 vanādrināthasya samucchṛitaśrīyaḥ || 41 ||

sucārucāpadvayavibhramaṃ bhruvoḥ
 yugaṃ sunetrāhvasahasrapatrayoḥ |
 upāntagaṃ vā maḍhupāvalīyugaṃ
 virājate sundarabāhusaṃśrayam || 42 ||

adīrghamaḡremadughaṃ kṣaṇojjvalaṃ
 nacoramantaḥ karaṇasya paśyatām |
 anubjamabjaṃ nu kathaṃ nidarśanaṃ
 vanādrināthasya viśālayordṛśoḥ || 43 ||

praścyotatpremasārāmṛtarasaculakapṛakramapṛakriyābhyām
 vikṣiptālokitormiprasaraṇamuṣitasvāntakāntājanābhyām |
 viśvotṛattipravṛttisthitilayakaraṇaikāntaśāntakriyābhyām
 devo'laṅkāraṇāmā vanagirinilayo vikṣatāmīkṣaṇābhyām || 44 ||

premāmṛtaughaparivāhimahākṣisindhu
madhye prabaddhasamudañcitasetukalpā |
ṛjvī susundarabhujasya vibhāti nāsā
kalpadrumāṅkuranibhā vanaśailabhartuḥ || 45 ||

vyābhāṣitābhyadhikanandanabhandanarddhi
mandasmitāmṛtaparisravasaṃstavādhyam |
ābhāti vidrumasamādharamāsyamasya
devasya sundarabhujasya vanādrimbhartuḥ || 46 ||

yaśodāṅgulyagronnamitacibukāghrāṇamuditau
kapolāvadyāpi hyanuparatataddharṣagamakau |
virājete viśvagvitasahakārāsavarasa
pramādyadbhṛṅgādhyadrumavanagireḥ sundarahareḥ || 47 ||

vyālbambikuṇḍalamudagrasuvarṇapuṣpa
niṣpannakalpalatikāyamalānukāram |
yatkarṇapāśayugalaṃ nigalaṃ dhiyāṃ naḥ
so'yam susundarabhujō vanaśailabhūṣā || 48 ||

sadaṃsasamañjitaḥkuntalāntikā-
vatīrṇakarṇābharaṇādhyakandharaḥ |
subandhuraskandhanibandhano yuvā
susundaraḥ sundaradorvijṛmbhate || 49 ||

vyūdhagūdhabhujajatrumsullasat
kambukandharadharaṃ dharādharam |
vrkṣaṣaṇḍamayabhūbhṛtastate
sundarāyatabhujam bhajāmahe || 50 ||

mandarabhramaṇavibhramodbhaṭāḥ
sundarasya vilasanti bāhavaḥ |
indirāsamabhinandabhandanāḥ
candanāguruvilepabhūṣitāḥ || 51 ||

jyākiṇāṅkaparikarmadharmiṇo
bhānti sundarabhujasya bāhavaḥ |
pārijātaviṭapāyitarddhayaḥ
prārthitarthaparidānadīkṣitāḥ || 52 ||

sāgarāmbaratamālakānana
 śyāmalarddhaya udārapīvarāḥ |
 šeṣabhogaparibhogabhāginah
 tannibhā vanagirīśiturbhujāḥ || 53 ||

ahamahamikābhājo govardhanoddhṛtinarmaṇi
 pramathanavidhāvabdherlabdhaprabandhasamakriyāḥ |
 abhimatabahūbhāvāḥ kāntābhīrambhaṇasambhrame
 vanagiripaterbāhāḥ śumbhanti sundaradorhareḥ || 54 ||

śrīmadvanādripatipāṇitalābjayugmam
 ārūḍhayorvimalaśaṅkharathāṅgayostu |
 eko'bjamāśrita ivottamarājahaṃsaḥ
 padmapriyo'rka iva tatsamito dvitīyah || 55 ||

lakṣmyāḥ padaṃ kaustubhasaṃskṛtaṃ ca
 śrīvatsabhūmirvimalaṃ viśālam |
 vibhāti vakṣo vanamālayā''dhyam
 vanādrināthasya susundarasya || 56 ||

saundaryāmṛtasārapūraparivāhāvartagartāyitaṃ
 yātaḥ kiñca viriñcisambhavanabhūmyambhojasambhūtibhūḥ |
 nābhiḥ śumbhati kumbhikumbhanibhanirbhātastanasvarvadhū-
 sambhuktadrumaṣaṇḍaśailavasaterārūḍhalakṣmyā hareḥ || 57 ||

sundarasya kila sundarabāhoḥ
 śrīmahātaruvanācalabhartuḥ
 hanta ! yatra nivasanti jaganti
 prāpitakraśima tattanu madhyam || 58 ||

piṣṭaduṣṭamadhukaiṭabhakītau
 hastihastayugalābhasuvṛttau |
 rājataḥ kramakṛśau ca sadūrū
 sundarasya vanabhūddharabhartuḥ || 59 ||

yauvanavṛṣakakudodbhedanibhaṃ nitarāṃ
 bhāti vibhorubhayaṃ jānu śubhākṛtikam |
 sundarabhujanāmno mandaramathitābdheḥ
 candanavanavilasatkandaravṛṣabhapateḥ || 60 ||

adhomukhaṃ nyastapadāravindayoḥ
 rudañcitodāttasunālasannibhe |
 vilaṅghya jaṅghe kva nu raṃhato dṛśau
 vanādrināthasya susundarasya me || 61 ||

susundarasyāsyā padāravinde
 pādāravindādhikasaukumārye |
 ato'nyathā te bibhṛyāt kathaṃ nu
 tadāsanam nāma sahasrapatram || 62 ||

saundaryamārdavasugandharasapravāhaiḥ
 ete hi sundarabhujasya padāravinde |
 ambhojaḍambhaparirambhaṇamabhyajaiṣṭām
 tad vai parājitamime śirasā bibharti || 63 ||

ete te bata sundarāhvayajuṣaḥ pādāravinde śubhe
 yannirṇejasamutthitatripathagāsrotassu kiñcit kila |
 dhatte'sau śirasā dhruvaḥ tadaparam sroto bhavānīpatiḥ
 yasyāsyālakanandiketi nijaguḥ nāmaivamanvarthakam || 64 ||

āmnāyakalpalatikotthasugandhipuṣpaṃ
 yogīndrahārdasarasīruharājahaṃsam |
 utpakvadharmasahakāraphalaprakāṇḍam
 vandeya sundarabhujasya padāravindam || 65 ||

susundarasyāsyā tu vāmanākṛteḥ
 kramatrayaprārthini mānase kila |
 ime pade tāvadihāsahiṣṇunī
 vicakramāte trijagat padadvaye || 66 ||

saundaryasārāmṛtasindhuvīcī-
 śreṇīṣu pādāṅgulināmikāsu |
 nyakkṛtya candraśriyamātmakāntyā
 nakhāvalī śumbhati sundarasya || 67 ||

yo jātakraśīmā malī ca śirasā sambhāvitaḥ sambhunā
 so'yaṃ yaccaraṇāśrayī śaśadharo nūnam nakhavyājataḥ |
 pūrṇatvaṃ vimalatvamujjvalatayā sārḍham bahutvaṃ tathā
 yātastam taruṣaṇḍaśailanilayaṃ vandāmahe sundaram || 68 ||

yasyāḥ kaṭākṣaṇamanukṣaṇamīśvarāṇām
 aiśvaryaḥeturiti sarvajanīnametat |
 śrīḥ seti sundaraniṣevaṇato nirāhuḥ
 taṃ hi śrīyaḥ śrīyamudāhurudāravācaḥ || 69 ||

divyācintyamahādbhutottamaguṇaistārūnyalāvaṇyaka-
 prāyairadbhutaḥvagarbhasatatāpūrvapriyairvibhramaiḥ |
 rūpākāravibhūtibhiśca sadṛśīm nityānapetām śrīyaṃ
 nīlām bhūmimapīdrśīm ramayitā nityaṃ vanādrīśvaraḥ || 70 ||

anyonyaceṣṭitanirīkṣaṇahārdabhāva-
 premānubhāvamadhurapraṇayaprabhāvaḥ |
 ājasranavyataradivyarasānubhūtiḥ
 svām preyasīm ramayitā vanaśailanāthaḥ || 71 ||

sundarasya vanaśailavāsino
 bhogameva nijabhogamābhajan |
 śeṣa eṣa iti śeṣatākrteḥ
 prītimānahipatiḥ svanāmani || 72 ||

vāhanāsanavitānacāmarāt
 yākr̥tiḥ khagapatistrayīmayaḥ |
 nityadāsyaratireva yasya vai
 hyeṣa sundarabhūjo vanādrigaḥ || 73 ||

vanādrināthasya susundarasya vai
 prabhuktaśiṣṭāśyatha senyasatpatiḥ |
 samastalokaikadhurandharaḥ sadā
 kaṭākṣavīkṣyo'sya ca sarvakarmasu || 74 ||

chatracāmaramukhāḥ paricchadāḥ
 sūrayaḥ parijanāśca naityagāḥ |
 sundarorubhujamindhate sadā
 jñānaśaktimukhanityasadguṇāḥ || 75 ||

dvāranāthagaṇanāthatalajāḥ
 pāriṣadyapadabhāginastathā |
 māmakāśca guravaḥ purātanāḥ
 sundaraṃ vanamahīdhragaṃ śritāḥ || 76 ||

īdrśaiḥ parijanaiḥ paricchadaiḥ
 nityasiddhanijabhogabhūmigah |
 sundaro vanagirestatīṣu vai
 rajyate sakaladr̥ṣṭigocaraḥ || 77 ||

ākṛīḍabhūmiṣu sugandhiṣu pauspikīṣu
 vaikuṅṭhadhāmani samṛddhasuvāpikāsu |
 śrīmallatāgrhavatīṣu yathā tathaiḥ
 lakṣmīdharah saḥ sajati siṃhagirestatīṣu || 78 ||

ānandamandiramahāmaṇimaṇṭapāntaḥ
 lakṣmyā bhuvā'pyahipatau saha nīlayā ca |
 nissaṅkhyanityanijadivyaajanaikasevyo
 nityaṃ vasan saḥ sajati sundaradorvanādrau || 79 ||

pratyarthini triguṇakaprakṛterasīmni
 vaikuṅṭhadhāmani parāmbaranāmni nitye |
 nityaṃ vasan paramasattvamaye'pyatīta-
 yogīndravānmanasa eṣa harirvanādrau || 80 ||

lokāṃścaturdaśa dadhat kila sundarasya
 paṅktīguṇottaritasaptavṛtīdamaṇḍam |
 anyāni cāsya susadr̥ṣṭi paraśśatāni
 krīḍāvidheriha paricchadatāmagacchan || 81 ||

suranaratiryagādibahubhedakabhinnamidaṃ
 jagadatha cāṇḍamaṇḍavaraṇāni ca sapta tathā |
 guṇapurūṣau ca muktapurūṣāśca vanādripateḥ
 upakaraṇāni narmavidhaye'pi bhavanti vibhoḥ || 82 ||

jñāninaḥ satatayogino hi ye
 sundarāṅghriparabhaktibhāginaḥ |
 muktimāpya paramāṃ pare pade
 nityakiṅkarapadaṃ bhajanti te || 83 ||

devasya sundarabhujasya vanādribhartuḥ
 hai! śīlavattvamathavā''śritavatsalatvam |
 aiśasvabhāvamajahadbhirihāvatāraiḥ
 yo 'lañcakāra jagadāśritatulyadharmā || 84 ||

siṃhādrinātha! tava vānmanasātivr̥ttaṃ
 rūpaṃ tvatīndriyamudāha rahasyavāñī |
 evaṃ ca na tvamiha cet samavātarīṣyaḥ
 tvajjñānabhaktividhayo'dya mudhā'bhaviṣyan || 85 ||

ye bhaktā bhavadekabhogamanaso-
 'nanyātmasañjīvanāḥ
 tatsaṃśleṣaṇatadvirodhinidhanā-
 dyartham vanādrīśvaraḥ! |
 madhye'ṇḍaṃ yadavātaraḥ suranarā-
 dyākāradivyākṛtiḥ
 tenaiva tridaśairnaraiśca sukaram
 svaprārthitaprārthanam || 86 ||

śrīman! mahāvanagirīśa! vidhīśayoste
 madhye tu viṣṇuriti yaḥ prathamāvatāraḥ |
 tenaiva cet tava mahimni janāḥ kilāndhāḥ
 tvanmatsyabhāvamavagamyā katham bhaveyuh || 87 ||

he! deva! sundarabhujā tvamihāṇḍamadhye
 saulabhyato visadr̥śaṃ caritaṃ mahimnaḥ |
 aṅgīkaroṣi yadi tatra surairamībhiḥ
 sām्यānnikarṣaparipālanameva sādhu! || 88 ||

ihāvatīrṇasya vanādrinātha! te
 nigūhataḥ svaṃ mahimānamaiśvaram |
 umāpateḥ kiṃ vijayaḥ priyaṅkaraḥ
 priyaṅkarā vendrajidāstrabandhanā || 89 ||

pucchoṭpucchanamūrccanoddhatidhuta-
 vyāvartitāvartavat-
 saṃvartārṇavanīrapūravilūṭha-
 tpāṭhīnadivyākṛteḥ |
 siṃhādrīśa! na vaibhavaṃ tava katham
 svālakṣyamālakṣyate
 padmākṣasya jughukṣato'pi vibhavaṃ
 lakṣmīdharādhokṣaja! || 90 ||

sācalāvaṭataṭākadīrghikā
 jāhnavījaladhivardhitaḥ kṣaye |

śrīṅgasaṅgamitanaurmanorabhūḥ
agrato'ṅḍajavapurhi sundara ! ॥ 91 ॥

pralayajanīrapūraparipūrītasvanīlayā-
vasannavadana-
bhramadaśaraṇyabhūtaśaraṇārthīnākīśaraṇaṃ
bhavan svakṛpayā |
caladudadhīritāmbukaluṣīkriyādhyagamaṇaḥ
svapṛṣṭhavidhṛtā-
'calakula eṣa mīnatanuratra sundarabhujō
vanādrīviṣayaḥ ॥ 92 ॥

svapṛṣṭhe praṣṭhādribhramaṇakaraṇaiḥ kiñca phaṇino
vikṛṣṭīvyākṛṣṭīvyatīvidhutadugdhābdhicalitaiḥ |
avispando nandan vīkasadaravīndekṣaṇaruciḥ
purā'bhūḥ śīṃhādrehḥ prayatama ! hare ! kacchapavapuḥ ॥ 93 ॥

jagat pralīnaṃ punaruddidhīrṣataḥ
śīṃhakṣītikṣīnnīlayastha ! sundara ! |
purā varāhasya taveyamurvarā
damṣṭrāhvayendoḥ kīla lakṣmalakṣītā ॥ 94 ॥

na vāyuh paspande yayaturathavā'staṃ śaśīravī
dīśō'naśyan vīśvā'pyacaladacalā sācalakulā |
nabhaśca praścyoti kvathitamapi pātho naraharau
tvayi stambhe śūmbhadvapuṣi sati he sundarabhujā ! ॥ 95 ॥

arālaṃ pātālaṃ tridaśanīlayaḥ prāpītalayo
dharitrī nīrdhūtā yayurapi dīśaḥ kāmapi dīśām |
ajṛmbhīṣṭāmbhodhīḥ ghumughumīti ghūrṇan surarīpoḥ
vībhīndāne vakṣastvayi naraharau sundarabhujā ! ॥ 96 ॥

nakhakrakacakapradhīkrathītadāityavakṣassthālī
samuttharudhīracchaṭācchurītābīmbītaṃ svam vapuḥ |
vīlokya ruṣītāḥ punaḥ pratīmṛgendraśaṅkāvaśād
ya eṣa narakesarī sa iha dṛśyate sundaraḥ ॥ 97 ॥

kṣītirīyam janīsaṃhṛtīpālanaīḥ
nīgīraṇodgīraṇoddharaṇairapi |

vanagirīśa ! tavaiva satī katham
varada vāmana bhikṣaṇamarhati || 98 ||

bhārgavaḥ kila bhavān bhavan purā
kundasundaravanācaleśvara ! |
arjunasya baladarpitasya tu
cchetsyati smarati bāhukānanam || 99 ||

ājñā tavātrabhavatī viditā trayī sā
dharmam taduktamakhilena vanādrinātha ! |
anyūnamācaritumāstikaśikṣaṇārtham
atrāvātīrya kila sundara ! rāghavo 'bhūḥ || 100 ||

vanagiripatirīśiteti devaiḥ
tripuraharatripuraghnacāpabhaṅgāt |
vyagaṇi paraśurāmadarśitasya
svakadhanuṣaḥ parimarśadarśanācca || 101 ||

anavāptamatra kila lipsyate janaiḥ
na ca labdhametadiha bhoktumiṣyate |
anavāptamatra kila nāsti rāma ! tad
jagatī tvayā tṛṇamavaikṣi sundara ! || 102 ||

śikhariṣu vipineṣvapyāpagāsvacchatoyā-
svanubhavasī rasajñō daṇḍakāraṇyavāsān |
tadiha tadanubhūtau sābhilāṣo 'dya rāma
śrayasi vanagirīndram sundarībhūya bhūyaḥ || 103 ||

upavanataruṣaṇḍairmaṇḍite gaṇḍaśaila-
praṇayibhavadudantodgāyigandharvasiddhe |
vanagiritatabhūmiprastare sundara ! tvam
bhajasi nu mṛgayānānudravaśrāntiśāntim || 104 ||

kūle 'bdheḥ kila dakṣiṇasya nivasan
dūrottarambhodhigān
daityān ekapatatriṇā 'cchina itī-
yam kiṃvadantī śrutā |
tatraiveśvaramambhasāṃ vyajayathāḥ !
tasmād vanādrīśvara !

śrīman! sundara! setubandhanamukhāḥ
krīdāstavādambaram || 105 ||

raghukulatilaka tvam jātucid yātudhāna-
cchalamṛgamṛgayāyāṃ samprasaktaḥ purā'bhūḥ |
tadupajanitakedacchedanāyādya gāyan-
madhukarataruṣaṇḍaṃ rajyase kiṃ vanādrim || 106 ||

he! sundaraikatarajanmani kṛṣṇabhāve
dve mātaraū ca pitarau ca kule api dve |
ekakṣaṇādanugrhītavataḥ phalaṃ te
nīlā kulena sadṛśī kila rukmiṇī ca || 107 ||

tvam hi sundara! yadā stanandhayaḥ
pūtanāstanamadhāstadā nu kim |
jīrṇameva jaṭhare payoviṣaṃ
durjaraṃ vada tadātmanā saha || 108 ||

āśriteṣu sulabho bhavan bhavān
martyatāṃ yadi jagāma sundara! |
astu nāma tadulūkhale kiyad
dāmabaddha iti kiṃ tadā'rudaḥ || 109 ||

sundarorubhuja! nandanandana-
stvam bhavan bhramaravibhramālakaḥ |
mandireṣu navanītatalajam
vallavīdhiyamuta vyacūcuraḥ || 110 ||

kāliyasya phaṇatāṃ śirastu me
satkadambaśikharatvameva vā |
vaṣṭi juṣṭavanaśāila sundara!
tvatpadābjayugarpitaṃ yayoh || 111 ||

gūhitasvamahimā'pi sundara!
tvam vraje kimiti śakramākramīḥ |
saptarātramadadhāśca kiṃ giriṃ
pṛcchataśca suhrdaḥ kimakrudhaḥ || 112 ||

he nandanandana! susundara sundarāhva!
brndāvane viharatastava vallavībhiḥ |

veṇudhvaniśravaṇatastarubhistadā vai
sagrāvabhirjatuvilāyamaho ! vililye || 113 ||

gāyaṃ gāyaṃ vanagiripate ! tvaṃ hi bṛndāvanāntaḥ
gopīsaṅghairviharasi yadā sundaravyūḍhabāho |
rāsārambhotsavabahavidhaprema sīmantinīnāṃ
cetaścetastava ca tu tadā kāṃ daśāmanvabhūtām || 114 ||

iṅgitaṃ nimīṣataṃ ca tāvakaṃ
ramyamadbhutamatipriyaṅkaram |
tena kaṃsamukhakīṭaśāsanāṃ
sundarālpakamapi praśasyate || 115 ||

vārāṇasīdahana pauṇḍrakabhaumabhaṅga-
kalpadrumāharaṇaśaṅkarajṛmbhaṇādyāḥ |
anyāśca bhāratabalakrathanādayaste
krīḍāḥ susundarabhujā ! śravaṇāmṛtāni || 116 ||

tvaṃ hi sundara ! vanādrinātha ! he
veṅkaṭāhvayamahīdhra mūrdhani |
devasevitapadāmbujadvayaḥ
saṃśritebhya iha tiṣṭhase sadā || 117 ||

hastīśailanilayo bhavan bhavān
sāmprataṃ varadarājasāhvayaḥ |
iṣṭamarthamanukampayā dadad
viśvameva dayate hi sundara ! || 118 ||

madhyekṣīrapayodhi śeṣaśayane
śeṣe sadā sundara !
tvaṃ tadvaibhavamātmano bhuvi bhava-
dbhakteṣu vātsalyataḥ |
viśrāṇyākhilanetrapātramihā san
sahyodbhavāyāstaṭe
śrīraṅge nijadhāmnī śeṣaśayane
śeṣe vanādrīśvara ! || 119 ||

kalkī bhaviṣyan kalikalkadūṣitān
duṣṭānaśeṣān bhagavan haniṣyasi |

sa eṣa tasyāvasaraḥ susundara !
praśādhi lakṣmīśa ! samakṣameva naḥ || 120 ||

īdṛśāstvadavatārasattamāḥ
sarva eva bhavadāśritān janān |
trātumeva na kadācidanyathā
tena sundara ! bhavantamāśraye || 121 ||

tvāmāmananti kavayaḥ karuṇāmṛtābdhiṃ
tvāmeva saṃśritajanighnamupaghnameṣām |
eṣām vrajanniha hi locanagocarastvaṃ
he sundarāhva ! paricaskariṣe vanādrim || 122 ||

aśakyaṃ no kiñcit tava na ca na jānāsi nikhilaṃ
dayāluḥ kṣantā cāsyahamapi ca nāgāṃsi taritum |
kṣamo 'tastvaccheṣo hyagatiriti ca kṣudra iti ca
kṣamasvaitāvanno balamiha hare ! sundarabhujā ! || 123 ||

laṅkāyuddhahatān harīn dvijasutaṃ
śambūkadoṣānmṛtaṃ
sāndīpanyabhijaṃ mṛtaṃ dvijasutaṃ
bālāṃśca vaikuṅthagān |
garbhaṃ cārjunisambhavaṃ vyudadharaḥ
svenaiva rūpeṇa yaḥ
svābhīṣtaṃ mama madgurośca dadase
no kiṃ vanādrīśvara ! || 124 ||

āyodhyagān sapaśukītatṛṇāṃśca jantūn
kiṅkarmaṇo nu bata kīdṛśavedanādhyān |
sāyujyalabhyavibhavān nijanityalokān
sāntānikān agamayo vanaśailanātha ! || 125 ||

haritavāraṇabhṛtyasamāhvayaṃ
karigirau varadastvamapūrvikām |
dṛśamalambhaya eva hi sundara
sphuṭamadāśca paraśśatamīdṛśam || 126 ||

iha ca deva ! dadāsi parān varān
varada ! sundara ! sundaradordhara |

vanagirerabhitastatamāvasan
nikhilalocanagocaravaibhavaḥ || 127 ||

idamime śṛṇumo malayadhvajaṃ
nr̥pamiha svayameva hi sundara |
caraṇasāt kṛtavāniti tad vayam
vanagirīśvara ! jātamanorathāḥ || 128 ||

viññāpanāṃ vanagirīśvara ! satyarūpām
aṅgīkuruṣva karuṇārṇava ! māmakīnām |
śrīraṅgadhāmani yathāpurameṣa so'ham
rāmānujāryavaśagaḥ parivartiṣīya || 129 ||

kiñcedaṃ ca viriñcabhāvana ! vanā-
drīśa ! prabho ! sundara !
pratyākhyānaparāṇmukho varadatām
paśyannavaśyaṃ kuru |
śrīraṅgaśrīyamanvahaṃ praguṇayan
tvadbhaktabhogyām kuru
pratyakṣam sunirastameva vidadhat
pratyarthinām prārthanām || 130 ||

kāruṇyāmṛtavāridhe ! vṛṣapate
he ! satyasaṅkalpana !
śrīman ! sundara ! yogyatāviraḥitā-
nutsārya sadvatsala ! |
kṣāmyan sādhujanaiḥ kṛtāmstu nikhilā-
nevāpacārān kṣaṇāt
tadbhogyāmanīśam kuruṣva bhagavan !
śrīraṅgadhāmaśrīyam || 131 ||

idaṃ bhūyo bhūyaḥ punarapi ca bhūyaḥ punarapi
sphuṭam vijñīpsyāmityagatirabudho'nanyaśaraṇaḥ |
kṛtāgā duṣṭātmā kaluṣamatirasmīyanavadheḥ
dayāyāste pātram vanagiripate ! sundarabhujā || 132 ||

|| iti śrīsundarabāhustavaḥ samāptaḥ ||